



www.oljan.fo

Jan Müller

28 - 03 - 2012

Skotland kann blíva eitt ríkari land enn Ongland

Oddamaðurin hjá teimum skotsku loysingarmonnunum, Alex Salmond, ivast ikki í, at eitt sjálvstøðugt Skotlandi kann blíva eitt ríkari land enn Ongland takkað verði tess olju, vindi og whisky. Í løtuni liggur Bretland á 15. plássi á einum yvirliti hjá OECD yvir heimsins ríkastu lond, men oljan, havvindmylluídnaðurin og whiskyútflutningurin fara at seta Skotland á sætta pláss á OECD-yvirlitinum. Tað er Alex Salmond, fyrstiráðharri og formaður í skotska tjóðskaparflokkinum, sannførdur um. Flokkurin hevur sagt, at í 2014 verður fólkaatkvøða um at loysa Skotland frá Onglandi, og hansara uppgáva er nú at sannføra ein meiriluta av skotska fólkinum um, at olja, vindur og whisky kunnu bera tann skotska búskapin og tað so væl, at tað er eitt gott hugskot at loysa landið frá hinum partinum av Bretlandi. Skotsk olja í næstan 40 ár hevur skotski tjóðskaparflokkurin havt tað sjónarmið, at oljan í Norðsjónum er skotsk, og at Skotland hevur krav upp á 90 prosent av tí svarta gullinum undir havbotninum har. Øll tey nógvu árinu hevur flokkurin eisini hildið uppá, at skiftandi stjórnir í London hava forðað fyri, at ríkidømið frá teimum stóru oljuleiðunum kom skotum til góðar. Tjóðskaparflokkurin vísir á, at verður landamarkið millum Ongland og Skotland langt eystur í Norðsjógvin, fáa skotar ræðið á næstan øllum teimum bretsku olju- og gassleiðunum í Norðsjónum. Tað ger, at Skotland verður eitt munandi ríkari land enn Ongland, og hetta eiga skotar at hava í huga, tá fólkaatkvøðan um loysing verður, siga Alex Salmond og hansara floksfelagar. London fyrireikar seg Skotska stjórnin hevur met, at vinningurin av oljuni í Norðsjónum verður umleið 54 milliardir pund ella einar 480 milliardir krónur tey næstu fimm árinu. Tað er greitt, at teir nógvu pengarnir hava eisini stóran áhuga millum teir ráðandi í London, og tí sita onglendingar ikki hendur í favn, nú skotar argumentera fyri, at teir eiga 90 prosent av oljuni. Tvørturímóti fyrireika teir

ensku politikararnir seg til eitt hókandi svar. Tí sum blaðið The Guardian
skrivar, kann úrslitið fáa avgerandi týdning - -Kann tað hugsast, at eitt
sjálvstøðugt Skotland, sum verður eitt av teimum minstu limalondunum í ES,
kann fáa líka stóra ávirkan og líka stórt vald í Bruxelles sum Bretland, spurdi
blaðið nú um dagarnar.

